

## Stagun tal-kaċċa fir-rebbiegħa mfassal biex tinqatel il-Gamiema, li hija protetta

- Il-Gvern jinjora l-pariri tal-ERA u l-fatti xjentifiċi, iċedi għall-pressjoni biex jakkomoda lill-kaċċaturi
- Il-bidla fid-dati tal-istagun iżżid ir-riskju ta' aktar azzjonijiet kontra Malta mill-Kummissjoni Ewropea
- BirdLife Malta se tissottometti rapport estensiv lill-UE, taħt pressjoni biex tikkunsidra li titlob referendum ieħor

Bid-deċiżjoni li ħa lbieraħ il-[Kumitat Ornis](#) biex iressaq id-dati tal-istagun tal-kaċċa fir-rebbiegħa ta' din is-sena lura għall-perjodu bejn il-5 u l-25 t'April, l-istagun ta' din is-sena se jkun qed jaħbat eżatt mal-eqqel tal-passa tal-Gamiema, speċi li hija mħarsa madwar l-Ewropa kollha inkluż, suppost, f'Malta wkoll bis-saħħa ta' [moratorju](#) fuq il-kaċċa għal din l-ispeċi [vulnerabbli](#) tul ir-rebbiegħa.

Fi ftit kliem, dan ifisser li l-istagun tal-kaċċa tar-rebbiegħa ta' din is-sena huwa wieħed li gie mfassal biex tinqatel il-Gamiema, li hija protetta.

[Is-sena l-oħra](#) l-istagun tal-kaċċa tar-rebbiegħa - li minħabba l-moratorju nfetaħ biss għall-kaċċa fuq is-Summien - tressaq 'il quddiem (mill-10-30 ta' April għall-perjodu 25 ta' Marzu-14 ta' April) biex ikun evitat li jaħbat mal-eqqel tal-passa tal-Gamiem, dati li xorta kienu sodisfaċenti għal dawk li riedu jikkaċċjaw għas-Summien.

Imma din is-sena l-Gvern ċeda għall-pressjoni biex jakkomoda lil-*lobby* tal-kaċċaturi li kien qed jagħmel pressjoni kbira biex jinfetaħ stagun tal-kaċċa fir-rebbiegħa għas-Summien waqt l-eqqel tal-passa tal-Gamiem. B'hekk il-kaċċaturi jkollhom paraventu ħalli jkunu jistgħu jisparaw ukoll fuq il-Gamiema, għasfur li llum huwa protett. Dan imur kontra l-ħidma ta' konservazzjoni Ewropea biex tiġi mħarsa din l-ispeċi protetta.

Aktar minn hekk, il-pariri tal-[Awtorità tal-Ambjent u r-Riżorsi](#) (ERA) u anke l-istudji xjentifiċi rilevanti ġew injorati mill-Gvern. Dan minkejja li l-ERA anke ssostanzjat il-fatti xjentifiċi, ħadet pożizzjoni kategorika kontra li d-dati jitmexxew lura u saħanistra marret oltre billi pproponiet li l-istagun jitmexxa aktar 'il quddiem b'gimġha, jiġifieri jinfetaħ bejn il-15 ta' Marzu u l-4 t'April, speċifikament biex tkun evitata l-passa tal-Gamiem.

**#STOPTRAPPINGNOW**



Ir-rakkomandazzjoni tal-Ornis biex jinfetaħ staġun tal-kaċċa fir-rebbiegħa għas-Summien - bi kwota massima ta' 5,000 għasfur - tul il-perjodu 5-25 ta' April (iż-żewġ dati inklużi), issa tinsab f'hoġor il-Ministru tal-Ambjent, li jrid ikun hu li jieħdu d-deċiżjoni finali dwar id-dati magħżula. Madanakollu, kif issa drajna naraw, m'hemm l-ebda dubju li dawn id-dati se jiġu awtorizzati hekk kif għal darba oħra l-Ornis jibqa' sempliċiment iservi biss bħala **timbru** għal dak li jkun irid u jiddeċiedi l-Gvern, bl-esiġenzi politiċi jibqgħu jiddettaw id-deċiżjonijiet, aktar milli l-fatti xjentifiċi.

Il-fatti xjentifiċi mressqa mit-Taqsima tar-Regolamentazzjoni għall-Għasafar Selvaġġi ([Wild Birds Regulation Unit](#), WBRU) u minn BirdLife Malta juru li bejn l-aħħar ġimgħa ta' Marzu u nofs April jpassi biżżejjed Summien biex il-kaċċaturi jkollhom staġun tal-kaċċa suffiċjenti. Il-Carnet de Chasse, li huwa dak li jiddikjaraw il-kaċċaturi nfushom, ukoll juri li staġun bejn l-aħħar ġimgħa ta' Marzu u nofs April kien ikun biżżejjed għalihom biex jaqdbu l-kwota ta' 5,000 Summiena. (Fl-2017 tul dan l-istess perjodu ta' tliet ġimgħat kienu reġistrati li nqatlu 12,000 Summiena).

F'[konferenza tal-aħbarijiet](#) li matulha tat ir-reazzjoni tagħha għat-tħabbir tad-dati tal-istaġun tal-kaċċa fir-rebbiegħa 2018 BirdLife Malta tenniet il-pożizzjoni tagħha li ma taqbel mal-ebda kaċċa fir-rebbiegħa waqt li stqarret li m'hemm l-ebda dubju li l-bidla fid-dati tal-istaġun tar-rebbiegħa ta' din is-sena saret apposta b'mod li jkunu jistgħu jinqatlu l-Gamem. M'hemm l-ebda dubju lanqas li minhabba din il-bidla fid-dati se jkunu fil-fatt qed jinqatlu l-Gamem u li l-[moratorju fuq il-kaċċa tal-Gamem](#) matul din ir-rebbiegħa se jkun kwazi impossibbli li jiġi infurzat.

Il-President ta' BirdLife Malta Darryl Grima, is-Segretarju Ġenerali Saviour Balzan u l-Kap Eżekuttiv Mark Sultana spjegaw li l-infurzar tul l-2017 kien inefiċċjenti u negliġibbli, u dan wassal biex is-sena l-oħra kienet [l-aġħar waħda f'dawn l-aħħar ħames snin](#) f'dak li għandu x'jaqsam mat-tajr protett li nqatel illegalment. Huma wissew ukoll li din il-bidla fid-dati żżid ir-riskju ta' aktar azzjonijiet fuq livell ambjentali mill-[Kummissjoni Ewropea](#) fil-konfront ta' Malta, xi haġa li l-Gvern diġà rriskja ftit ilu meta l-Proċeduri ta' Ksur (infringement procedures) tal-liġijiet Ewropej ġew evitati biss wara li tħabbar il-moratorju fuq il-kaċċa għall-Gamem.

BirdLife Malta se tkun qed tissottometti rapport estensiv lill-Kummissjoni Ewropea bil-fatti xjentifiċi kollha u se tkun qed tiddokumenta u tissorvelja l-illegalitajiet kollha bil-ħsieb li tressaqhom għall-attenzjoni tal-Kummissjoni u titlob li tittiehed azzjoni mill-ewwel skont kull ċirkostanza partikolari.

“Il-Gvern ma jimpurtahx x'tgħid l-ERA jew x'turi d-*data* xjentifika. Jinteressawh biss il-kaċċaturi u lilna, ta' BirdLife Malta, jinjorana daqslikieku n-nies li nirrappreżentaw u s-sentimenti li dawn jgħożžu ma jiswew xejn,” sostnew l-uffiċjali ta' BirdLife Malta, waqt li komplew jispjegaw li BirdLife Malta qed tiffaċċja pressjoni serja biex tikkunsidra mill-ġdid li titlob referendum ieħor. Din l-għażla se tiġi kkunsidrata bl-iskop li għal darba oħra jiġu mobilizzati dawk li għandhom għal qalbhom in-natura u l-ambjent ta' pajjiżna.

BirdLife Malta tinsisti li l-Gvern għandu jirrealizza li n-nies fit-triq, il-familji u ż-żgħażaġh, irrispettivament mit-twemmin politiku tagħhom, jimpurtahom min-natura u mill-ambjent. Aħna se nkunu qed inhegġu lil dawn in-nies isemmgħu leħinhom u jesprimu t-tħassib tagħhom b'kull mezz possibbli.

TMEM

**#STOPTRAPPINGNOW**



Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: [nathaniel.attard@birdlifemalta.org](mailto:nathaniel.attard@birdlifemalta.org)

**Nota lill-edituri:**

Jekk tqis li l-kaċċaturi f'Malta u Għawdex jistgħu jikkaċċjaw biss sa 5,000 Summiena tul ir-rebbiegħa, il-perjodu bejn l-aħħar ta' Marzu u nofs April, kif kien l-istaġun is-sena l-oħra, hu biżżejjed biex tintlaħaq din il-kwota. Fil-fatt, [tagħrif miġbur mingħand il-kaċċaturi](#) stess tul l-istess perjodu fis-snin 2002-2006 juri li ġew iddikjarati medja ta' 5,331 Summiena maqtula. Fl-2007 in-numri miġbura mingħand il-kaċċaturi kienu fil-livell fenomenali ta' 12,592 Summiena tul l-istess perjodu tal-kaċċa wara li kien hawn passa eċċezzjonali ta' dan l-għasfur. Dan kollu, flimkien mad-*data* xjentifika kkummissjonata mill-Gvern stess, juri b'mod ċar li ma kien hemm l-ebda ġustifikazzjoni biex l-istaġun jiftaħ aktar tard.

**Dokumenti mehmużin (PDF):**

- [Tqabbil tan-numri ta' Summien u Gamiem li jpassi fir-rebbiegħa](#) (Figuri tad-WBRU)
- [Dikjarazzjonijiet ta' Summien maqtul tul l-istaġuni riċenti tal-kaċċa mill-kaċċaturi stess](#)
- [Analizi dwar il-kaċċa fir-rebbiegħa pprezentata minn BirdLife Malta lill-Kumitat Ornis fi Frar 2018](#)

**Niżżel ir-ritratti minn hawn: <https://we.tl/WgBCizGkbQ>**

- Għażla ta' ritratti mill-konferenza tal-aħbarijiet ta' BirdLife Malta dalgħodu. *Ritratti ta' Eleni Karatzia*

**Niżżel il-filmati minn hawn: <https://youtu.be/RRUvjHiWvXE>**

- Filmati tal-konferenza tal-aħbarijiet ta' BirdLife Malta dalgħodu. *Filmati ta' Kinga Kupska, muntaġġ ta' Nathaniel Attard*

**Segwi l-konferenza stampa sħiħa hawnhekk:**

- <http://bit.ly/2oy3rRy>

**#STOPTRAPPINGNOW**

